



آسان سنڌي ڪتاب

ڇهين ڪلاس لاءِ



سندھ ٽيڪسٽ بڪ بورڊ، ڄام شورو

هن ڪتاب جا سڀ حق ۽ واسطا سنڌ ٽيڪسٽ بڪ بورڊ، ڄام شورو سنڌ وٽ محفوظ آهن. سنڌ ٽيڪسٽ بڪ بورڊ، ڄام شورو جو تيار ڪيل ۽ تعليم کاتي جو، سنڌ صوبي جي اسڪولن لاءِ واحد درسي ڪتاب طور منظور ڪيل. ڪتابن جي نصاب جي جائزي واري قومي ڪاميٽيءَ جو سڌاريل

فهرست

صفحہ	عنوان	سبق	صفحہ	عنوان	سبق
27	هاري	14	3	خدا جي وڏائي (بيت)	1
29	لڪ لڪوڻي	15	4	پاڻ سڳورن صلي الله عليه و علي آله واصحابه وسلم جو دشمنن سان ورتاءُ	2
31	هوش محمد شيدي	16	6	نعت (نظم)	3
33	اي وطن (نظم)	17	7	لالچ بُري بلا آهي	4
34	سگهڙ زال	18	9	نتو	5
36	وتايو فقير	19	11	شهري شعور	6
38	جيڪب آباد ۾ گهوڙن جو ميلو	20	13	حضرت عمر بن عبدالعزيز	7
40	چڱن جي سنگت (نظم)	21	15	محنت (نظم)	8
41	ڪڪڙيون پالڻ	22	17	خانبهادر حسن علي آفندي	9
43	ٽپالي	23	19	سنڌ جا ميلا	10
45	سنڌ ۽ سنڌي ٻولي	24	21	اسلامي سربراه ڪانفرنس لاهور	11
47	پڙهيل ۽ مهاڻو	25	23	تندرستي	12
49	اتحاد	26	26	اي مسلم (نظم)	13
51	دُعا (نظم)	27			

پرويز احمد بلوچ

چيئرمين، سنڌ ٽيڪسٽ بڪ بورڊ

نگران اعليٰ:

جمشيد احمد جوڻيجو

نگران :

• ميمڻ غلام مصطفيٰ

ليڪڙ:

• مس عزيزه سومرو

• ڊاڪٽر غلام علي الانا

ايڊيٽر:

• محمد بچل ميمڻ

• اويس ڀٽو

• ڊاڪٽر سيد محمد صالح شاه

نظرثاني:

• ڪمپيوٽر گرافڪس: نور محمد سميجو

• ڪمپيوٽر ڪمپوزنگ: واحد بخش سولنگي

خدا جي وڏائي

أَوَّلِ، اللَّهُ عَلِيمٌ، أَعْلَى، عَالَمَ جَوْ دَظِي،
قَادِرٌ پَنَهَنجِي قَدْرَتِ سَيْنِ، قَائِمٌ آهِي قَدِيمٌ،
وَالِي وَاحِدٌ وَحْدَهُ، رَازِقِ رَبِّ رَحِيمٌ،
سُو سَارَاهِ سَجُو دَظِي، چَئِي حَمْدِ حَكِيمٌ.
ڪري پاڻ ڪريم، جوڙون جوڙ جهان جي.

- حضرت شاهه عبداللطيف ڀٽائي

مشق

(الف) هيٺين سوالن جا جواب ڏيو:

- 1- شاهه صاحب هن بيت ۾ الله تعاليٰ جون ڪهڙيون صفتون بيان ڪيون آهن؟
- 2- الله تعاليٰ کي شاهه صاحب ٻين ڪهڙن نالن سان سڏيو آهي؟
- 3- هن جهان کي ڪنهن جوڙيو آهي؟

(ب) هيٺين لفظن جي معنيٰ لکو:

عَلِيمٌ - عَالَمٌ - رَازِقٌ - حَكِيمٌ.

(ج) خال پري بيت مڪمل ڪريو:

.....، اللَّهُ عَلِيمٌ،

..... رَازِقِ رَبِّ رَحِيمٌ،

.....، چَئِي حَمْدِ حَكِيمٌ.

..... ڪري پاڻ ڪريم،

پاڻ سبگورن صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جو دشمنن سان ورتاءُ

اسان جي پياري نبي سبگوري حضرت مُحَمَّد رسول الله خَاتَم النَّبِيِّين صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ (ترجمو: حضرت محمد، الله تعاليٰ جو رسول آهي ۽ الله تعاليٰ جو آخري نبي ۽ رسول آهي، سندن (صَلَّى اللهُ عَلَيْهِ وَسَلَّمَ) ۽ سندن آل ۽ اصحاب سبگورن رضي الله عنهم اجمعين جي مٿان الله تعاليٰ جي رحمت ۽ سلامتي هجي) جن، جڏهن عربن کي خدا جو پيغام پهچايو، تڏهن سڄي عربستان جا ماڻهو سندن دشمن ٿي پيا. مرد توڙي زالون، کين طرح طرح جون تڪليفون ڏيڻ لڳا.

انهن ڏينهن ۾ هڪ پوڙهي مائي حضور صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن جي پاڙي ۾ رهندي هئي. هوءَ ڇا ڪندي هئي، جو سڄي گهر جو گندُ ڪچرو گڏ ڪري رکندي هئي ۽ جڏهن حضور پاڪ صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن بيت الله ڏانهن وڃڻ لاءِ اُتان لڳهندا هئا، تڏهن اهو گند سندن مٿان اُچلائيندي هئي. ان ڪري پاڻ سبگورن صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جا ڪپڙا خراب ٿي پوندا هئا.

هڪڙي ڏينهن، پاڻ سبگورا صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن ان جاءِ وٽان اچي لنگهيا، پر ڪنهن به مٿن گند نه اُچلايو. حضور صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن دل ۾ خيال ڪيو، ته پوڙهي مائي اڄ ڇو نظر نه آئي؟ پڇا ڪرڻ تي اصحابن، حضور صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن کي ٻڌايو ته اها پوڙهي مائي بيمار ٿي پيئي آهي. اهو ٻڌي، پاڻ سبگورا صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ يڪدم ان مائيءَ جي طبيعت پڇڻ لاءِ، سندس گهر ويا ۽ ڏاڍي محبت ۽ همدرديءَ سان ان جي طبيعت پڇيائون. پوڙهي مائي، حضور صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن کي ڏسي، حيران ٿي ويئي ۽ پنهنجي روزاني حرڪت کي ياد ڪري، ڏاڍي شرمندي ٿي.

پاڻ سڳورن صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن جي، اهڙي سهڻي اخلاق جو، مائيءَ تي ايترو ته اثر ٿيو. جو هوءَ بر وقت کلمو پڙهي مسلمان ٿي.

مشق

(الف) هيٺين سوالن جا جواب ڏيو:

- 1- عربستان جا ماڻهو حضور صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن جا دشمن ڇو ٿي پيا هئا؟
- 2- پوڙهي عورت هر روز ڇا ڪندي هئي؟
- 3- حضور صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن، ٻيڙيءَ جي گهر ڇو ويا؟
- 4- مائيءَ کي ڪهڙي ڳالهه شرمندو ڪيو؟
- 5- حضور صَلَّى اللهُ عَلَيْهِ وَعَلِيَّ آلِهِ وَاصْحَابِهِ وَسَلَّمَ جن جي سهڻي اخلاق جو، مائيءَ تي ڪهڙو اثر ٿيو؟

(ب) هيٺين لفظن جا ضد لکو:

دشمن	خراب	
پوڙهي	بيمار	
وجڻ	محبت	

(ج) هيٺيان لفظ جملن ۾ ڪم آڻيو:

پيغام	دشمن	ڪچرو	يڪدم	همدردي	شرمندي	اخلاق	کلمو
-------	------	------	------	--------	--------	-------	------

نعت

يا نبي كير توسان ڪري همسري،
 توکي ڪون و مڪان ۾ ملي برتري.
 هر طرف ٿي وئي روشني روشني،
 تنهنجي آمد سان شمع صداقت ٻري.
 جن جي مشڪل ۾ مشڪل ڪُشائي تو ڪئي،
 هر مصيبت جي دريا منجهان ويا ٿري.
 سي اڳها پڻ ڏٺيءَ در سڳها ٿي ويا،
 جن تي هيڪر ڪرم جي نظر تو ڏري.
 تو ئي انسان کي انسان جي عظمت ڏني،
 تو ئي لائي دلين تان غمن جي ڀري.

مشق

(الف) هيٺين سوالن جا جواب ڏيو:

1- نبي ڪريم صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ جن جي آمد سان ڇا جي شمع ٻري؟

2- انسان کي انسان جي عظمت ڪنهن ڏني؟

(ب) هيٺين لفظن جي معنيٰ لکو:

همسري – برتري – آمد – ڪون و مڪان

(ج) هيٺين لفظن جي سامهون انهن جا ضد لکو:

ٻري – اڳها – روشني – غمن

لالچ بُري بلا آهي



ڪنهن ڳوٺ ۾، هڪڙو غريب هاري رهندو هو. هو سڄو ڏينهن، جهنگ ۾ پکين کي قاسائڻ لاءِ رُندو وٺندو هو ۽ شام جو ٽڪجي، گهر واپس ايندو هو. اهڙيءَ طرح، قاسايل پکي وڪڻي پيو پنهنجي بچن جو پيٽ گذر ڪندو هو.

هڪڙي دفعي، سڄي ڏينهن جي ڊڪ ڊوڙ کان پوءِ، شام جو کيس هڪ هنس پکي هٿ لڳو. جيسين ڳوٺ پهتو، تيسين بازار بند ٿي ويئي. انهيءَ ڪري هنس پکيءَ کي هڪڙي ڪاري هيٺان پوري، پاڻ به سمهي پيو. صبح جو سوير اُٿي، سوچڻ لڳو ته، سوير ئي بازار ۾ وڃي، پکي وڪڻي، کاڌي جو ڪو بندوبست ڪريان. ڪارو مٿي ڪري، جيئن ئي، هنس کي ٻاهر ٿي ڪڍيائين، ته سندس نظر وڃي، هڪ چمڪندڙ شيءِ تي پئي. هٿ ۾ کڻي ڏنائين، ته اها چمڪندڙ شيءِ، هڪ سونو آڻو هو، جو هنس پکيءَ لائو هو.

ماری، اهو آنو ڪٽي، بازار ۾ وڪڻڻ لاءِ ويو ۽ ان جا کيس ڪافي پئسا مليا. اهڙيءَ طرح، هنس پکي هر روز هڪ سونو آنو لاهيندو هو، جو وڪڻي، ماري مالدار ٿي پيو.

هڪڙي ڏينهن، ماريءَ دل ۾ خيال ڪيو، ته جڏهن سڄو ڏينهن ۽ رات انتظار ٿو ڪريان، تڏهن وڃي هڪڙو آنو ٿو ملير، تنهن ڪري ڇو نه هنس پکيءَ جو پيٽ چيري، سڀ آنا هڪ ئي وقت حاصل ڪريان ۽ گهڻو ناڻو ڪمائي وٺان. اهو خيال ڪري، هن هنس پکيءَ کي جهلي ان جو پيٽ چيريو. جان ڪٽي ڏسي، ته مارا! ان ۾ ته آن جو نشان ئي ڪونه هو. هو ڏاڍو حيران ٿيو. ڏک به ڏاڍو ٿيس.

آنا به ڪونه مليس ۽ پکي به مري ويو. پاڻ تي افسوس ڪندي چوڻ لڳو، ته ”خدا منهنجي حالت تي رحم ڪيو، پر مون لالچ ۾ اچي، پاڻ کي برباد ڪري ڇڏيو.“ سڀاڻن سڄ چيو آهي ته ”لالچ بُري بلا آهي.“

مشق

(الف) هيٺين سوالن جا جواب ڏيو:

- 1- ماريءَ جو پيٽ گذر ڪيئن ٿيندو هو؟
- 2- ماري ڪيئن مالدار ٿيو؟
- 3- گهڻي ناڻي ڪمائڻ لاءِ ماريءَ ڇا سوچيو؟
- 4- هنس پکيءَ جي پيٽ چيرڻ کان پوءِ ماريءَ کي ڇو افسوس ٿيو؟
- 5- سڀاڻن لالچ کي بُري بلا چيو سڏيو آهي؟

(ب) هيٺين لفظن جا ضد لکو:

غريب — سویر — برباد — ٻاهر — هيٺان.

(ج) هيٺين لفظن مان جمع ۽ واحد الڳ ڪريو:

ڪارو — آنا — بازاريون — شيء — رات.

(د) ڪن به اٺن پکين جا نالا لکو:

نتو

نتو، سنڌ جي پراڻن ۽ تاريخي شهرن منجهان هڪ آهي. ان کي هاڻوڪي ۽ قتل حالت ۾ ڏسي، اعتبار ئي نه ٿو اچي، ته ڪنهن زماني ۾ هيءُ شهر به، ڪو سنڌ جي گاديءَ جو هنڌ هوندو! هن شهر جي اوج جي خبر، انهن عمارتن مان پوي ٿي، جيڪي هن وقت قديم يادگار طور منجهس موجود آهن.



هن شهر ۾ ڪيتريون ئي پراڻيون مسجدون ڏسڻ ۾ اچن ٿيون، جن مان ”شاهجهان مسجد“ هڪ مشهور مسجد آهي. هن مسجد کي سو گنبدن واري مسجد پڻ سڏيندا آهن. ڪاشيءَ جي رنگين ۽ سهڻين سرن سان اهڙي نموني ٺهيل آهي، جو ائين پيو لڳي، ته جڻ ڪنهن ڪاريگر تازو ويهي، ان تي رنگن سان چٽسالي ڪئي آهي.

شهر کان ٻن ميلن جي مفاصلي تي، مڪلي ٽڪري آهي، جتي سنڌ جي ڪيترن ئي بادشاهن، اميرن، نوابن ۽ ولين جا مقبرا ۽ مزارون آهن. هر هڪ مقبري ۽ مزار تي، پٿر تي ٿيل اڪر جي اعليٰ ڪاريگريءَ جا، بيشمار نمونا ڏسڻ ۾ ايندا. ڌار ڌار ملڪن جا سياح سنڌ جو اهو قديم هنر ڏسي داد ڏيندا آهن.

نتو، اٽڪل چار سو سال، يعني سن 1340ع کان 1739ع تائين، سنڌ جي گاديءَ جو هنڌ رهيو آهي. هي شهر هر دؤر ۾ هنر، ڪاريگريءَ، واپار ۽ علم ادب جو مرڪز رهيو آهي. مٿس سمن حاڪمن، ارغون ۽ ترخان بادشاهن

۽ مغلن جي نوابن حڪومت ڪئي. انهن ڏينهن ۾ هي شهر، اسلامي علم ۽ ادب جو مرڪز ليکبو هو. هتي مخدوم محمد هاشم نٿوي، مخدوم معين نٿوي، مير علي شير قانع جهڙا وڏا عالم ٿي گذريا آهن، جن جا نالا اڄ به دنيا ۾ مشهور آهن.

مشق

(الف) هيٺين سوالن جا جواب ڏيو:

- 1- نٿي ۾ ڪهڙيون ڪهڙيون تاريخي جايون آهن؟
- 2- شاهجهان مسجد ڇا جي ڪري مشهور آهي؟
- 3- مڪلي ڇا کان مشهور آهي؟
- 4- نٿو دنيا ۾ ڇو مشهور آهي؟

(ب) هيٺيان خال ڀريو:

- 1- شاهجهان مسجد کي..... واري مسجد به چئبو آهي.
- 2- نٿو..... سال سنڌ جي گاديءَ جو هنڌ رهيو آهي.
- 3- نٿي جي ڀرسان..... نالي ٽڪري آهي.

(ج) هيٺين جملن مان اسم چونڊيو:

- 1- نٿو سنڌونديءَ جي ويجهو هڪ قديم تاريخي شهر آهي.
- 2- مڪليءَ تي ڪيترن ئي بادشاهن، اميرن ۽ بزرگن جا مقبرا ۽ مزارون آهن.

شھري شعور

- استاد:** ٻارو! اڄ اسين شھري شعور بابت پڙهنداسين. ڀلا، توهان مان ڪير ٻڌائيندو، ته شھريءَ جي معنيٰ ڇا آهي؟
- احسان:** سائين، شھريءَ جي معنيٰ آهي: ڪنهن شھر جو رھاڪو.
- استاد:** ها پر، اها ته شھريءَ جي عام معنيٰ آهي.
- طالب:** سائين، شھريءَ جي خاص معنيٰ ڪهڙي آهي؟
- استاد:** شھريءَ جي خاص معنيٰ آهي: ڪنهن ملڪ جا رھاڪو.
- سانوڻ:** سائين، جيئن اسين پاڪستان جا رھاڪو آھيون.
- استاد:** هائو، ان ڪري اسين پاڪستاني شھري آھيون.
- گلاب:** سائين، ڀلائي ڪري شھري شعور جي به معنيٰ ٻڌائيندا.
- استاد:** شھري شعور جي معنيٰ آهي: پنهنجي حقن ۽ فرضن جي واقفيت.
- طالب:** سائين، هڪ شھريءَ جا حق ڪهڙا آهن؟
- استاد:** طالب، هر شھريءَ جي حقن ۾ هيٺ ڏنل ڳالهيون شامل آهن: جيئن، علاج ۽ تعليم جي سهولت، جائز روزگار، جان ۽ مال جي حفاظت ۽ جماعت سازيءَ ۽ ووت ڏيڻ به هر شھريءَ جو حق آهي.
- سانوڻ:** سائين، هڪ شھريءَ جا فرض ڪهڙا آهن؟
- استاد:** هر شھريءَ جو پهريون فرض اهو آهي ته هو پنهنجي ملڪ سان محبت ڪري. هن جو اهو به فرض آهي ته هو، پنهنجي ملڪ جي ٻين ماڻهن جي جذبن جو احترام ڪري. هن جو اهو به فرض آهي ته هو پنهنجي ووت جو صحيح استعمال ڪري، اهڙيءَ طرح هن کي پنهنجي ملڪ جي قانونن جي به پابندي ڪرڻ گھرجي. ملڪ ۾ رائج ٽئڪس ادا ڪرڻ به هن جو فرض

آهي ۽ ساڳيءَ طرح جنهن به شهر يا ڳوٺ ۾ هو رهي ٿو ان کي صاف ۽ سترو رکڻ به هن جي فرضن ۾ شامل هوندو آهي.

سانوڻ:

سائين، اسان پنهنجين صلاحيتن جو جائزو کيئن وٺي سگهون ٿا.

استاد:

خود آگاهيءَ جي ذريعي اسان پنهنجين صلاحيتن جو جائزو وٺي سگهون ٿا.

خود آگاهي هڪ اهڙو عمل آهي، جنهن ۾ اسان پنهنجي شخصيت،

پنهنجن جذبن، احساسن، روين، خوبين ۽ خامين کان واقف ٿيڻ جي

كوشش ڪندا آهيون. خود آگاهي اسان کي زندگيءَ جي مقصدن جي

حاصل ڪرڻ ۽ عزت نفس جي تعمير ڪرڻ ۾ مدد ڪري ٿي.

احسان:

سائين، اهي ته ڏاڍيون سٺيون ڳالهيون آهن.

استاد:

برابر، اهي ڳالهيون ته سٺيون آهن، پر انهن جو فائدو تڏهن حاصل ٿيندو،

جڏهن انهن تي عمل ڪنداسين.

گلاب:

سائين، اسين انهن ڳالهين تي ضرور عمل ڪنداسين.

استاد:

شاباس، انهن ڳالهين تي عمل ڪرڻ سان ئي اسين سٺا شهري سڏبا سين،

۽ ائين اسان جو ملڪ به ترقي ڪندو.

مشق

(الف) هيٺين سوالن جا جواب ڏيو:

1- شهريءَ جي عام معنيٰ ڇا آهي؟

2- شهريءَ جي خاص معنيٰ ڇا آهي؟

3- سٺين ڳالهين مان فائدو ڪڏهن ٿيندو؟

4- هڪ سٺي شهريءَ جا ڪهڙا فرض آهن؟

5- سٺو شهري بڻجڻ لاءِ پنهنجين خوبين ۽ صلاحيتن جو جائزو کيئن وٺي

سگهجي ٿو؟

6- خود آگاهي ڇا کي چئبو آهي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

شعور	رهاڪو	جماعت سازي	فرض	شهري	تڪس	عزت نفس
------	-------	------------	-----	------	-----	---------

حضرت عمر بن عبدالعزيز رحمة الله عليه

حضرت عمر بن عبدالعزيز رحمة الله عليه بنو أمية خاندان مان، هڪ مشهور ۽ نيڪ خليفو ٿي گذريو آهي. خليفن ٿيڻ کان اڳ، پاڻ انتهائي آرام ۽ آسائش واري زندگي گذاريندو هو. کيس جيڪو به وظيفو ملندو هو، سو پنهنجي آرام ۽ آسائش تي خرچ ڪري ڇڏيندو هو.

خليفن ٿيڻ کان پوءِ، هن جي طبيعت ۾ تمام وڏي تبديلي اچي ويئي. پاڻ ڏاڍو سادو گذارڻ لڳو ۽ ماڻهن سان به تمام سهڻي سلوڪ سان پيش اچڻ لڳو.

ڳالهه ڪندا آهن، ته پاڻ ڪنهن امير کي چوائي موڪليائين ته، اسان وٽ جلد اچو، جو توهان کي هڪڙي ملڪ جو نواب مقرر ڪيو اٿئون.

امير، انهيءَ پيغام ملڻ تي، ڏاڍو خوش ٿيو ۽ جهٽ پٽ اچي حاضر ٿيو، پر ڇا ڏسي، ته خليفو پنهنجن ٻارن سان ويٺو راند ڪري. اهو ڏسي، ڏاڍو عجب لڳس. خليفن کي چيائين، ته ”سائين گستاخي معاف! اوهين ملڪ جا والي، سو ٻارن سان ڪيئن ويٺا راند ڪريو! ڪٿي اوهين، ڪٿي ٻارن سان راند! آءُ ته پنهنجي ٻارن کي، اڳيان اچڻ به نه ڏيندو آهيان. ڪنهن کي همت نه ٿيندي آهي، جو منهنجي اڳيان اچي، ڪو اکر به ڳالهائي سگهي.“

حضرت عمر بن عبدالعزيز رحمة الله عليه، کي امير جي اها ڳالهه ڏاڍي ڏکي لڳي، کيس چيائين ته ”تون اسان جي ڪم جو نه آهين، جنهن شخص کي پنهنجي ٻارن سان پيار نه آهي، سو رعيت سان ڪهڙو سلوڪ ڪندو! تو جهڙي ماڻهوءَ مان رعيت کي سک ملڻ جي اميد ڪرڻ اجائي آهي. هاڻي موتي وڃ. اسان کي تنهنجي ضرورت نه آهي.“

مشق

(الف) هيٺين سوالن جا جواب ڏيو:

- 1- حضرت عمر بن عبدالعزيز رحمة الله عليه، ڪهڙي خاندان مان هو؟
- 2- خليفه ٿيڻ کان اڳ، پاڻ ڪهڙي طرح رهندو هو؟
- 3- حضرت عمر بن عبدالعزيز رحمة الله عليه، امير کي ڇو سڏايو؟
- 4- امير جڏهن خليفه وٽ آيو، تڏهن ڇا ڏنائين؟
- 5- ٻارن سان راند ڪرڻ تان امير کيس ڇا چيو؟
- 6- پاڻ، امير کي ڪهڙو جواب ڏنائين؟

(ب) هيٺين لفظن جا ضد لکو:

	سادو		امير
	اجائي		رعيت
	نيڪ		سُڪ

(ج) هيٺين لفظن جي معنيٰ لکو:

سلوڪ	والي	تبديلي	آرام	خاندان
------	------	--------	------	--------

محنت

زمانو ۾ نالو، وڌائي ٿي محنت،
ترقيءَ جا نغما، ٻڌائي ٿي محنت.

ڪُنڄي ڪاميابيءَ جي، آهي اهائي،
جو منزل تي آخر، رسائي ٿي محنت.

ڪندو جيڪو محنت، سو خوشحال ٿيندو،
سُڃائيءَ جي غم کان، بچائي ٿي محنت.

گذر ٿي ٿئي، عمر آسودگيءَ ۾،
نه ڪنهن جي اڳيان، هٿ تنگائي ٿي محنت.

نه محنت ڪندڙ آهي، محتاج ڪنهن جو،
جو خوددار سڀ ڪي، بنائي ٿي محنت.

”جمالي“ رهڻ جي گهرون، آبرو سان،
ته عزت سان هر دم، رهائي ٿي محنت.

- علي بخش جمالي

مشق

(الف) هيٺين سوالن جا جواب ڏيو:

- 1- محنت جي ڪري انسان کي ڇا ٿو حاصل ٿئي؟
- 2- ”ترقيءَ جا نغما ٻڌائڻ“ مان شاعر جي ڪهڙي مراد آهي؟
- 3- جيڪڏهن انسان محنت ڪندو ته ڇا ٿيندو؟

(ب) هيٺين لفظن جي معنيٰ لکو:

نغما	رسائي	خوشحالي	آسودگي	محتاج	خوددار	آبرو
------	-------	---------	--------	-------	--------	------

(ج) هيٺ ڏنل شعر مڪمل ڪريو:


○ ڪُنڄي ڪاميابيءَ جي

..... جو منزل تي آخر،

(د) هيٺين مان جمع ۽ واحد ڌار ڪريو:

ترقي - ڪُنڄي - منزلون - نغما - عُمر - هٿ

خانبھادر حسن علي آفندي



سنڌ جي مسلمانن جي تعليم ۽ ترقيءَ لاءِ، جن ماڻهن پاڻ پتوڙيو خانبھادر حسن علي به انهن مان هڪ هو. هن، سنڌ جي مسلمانن جي تعليم جي ترقيءَ لاءِ، جيڪا ڪوشش ڪئي، تنهن لاءِ سندس نالو، هميشه زندهه رهندو.

خانبھادر حسن علي آفندي حيدرآباد جي هڪ معزز خاندان ۾ سن 1830ع ۾ ڄائو هو. اڃا ننڍوئي هو ته سندس والد ميان محمد احسان وفات

ڪري ويو. پيءُ جي وفات کان پوءِ، سندس پرورش، سندس وڏي پيءُ، اُميد عليءَ جي نظرداريءَ هيٺ ٿي.

کيس ننڍي هوندي، ديني ۽ شروعاتي تعليم لاءِ، مڪتب ۾ ويهاريو ويو. تعليم وٺڻ کان پوءِ، ويهن رپين ماهوار پگهار تي، پتڻ تي منشي مقرر ٿيو، پر پوءِ جلدئي نوشهري فيروز جي ڊپٽي ڪليڪٽر وٽ، منشيءَ جي جاءِ مليس.

سندس وڏي پيءُ، اُميد عليءَ جي، مُنڊ کان اهائي خواهش هئي ته حسن علي، انگريزي پڙهي، ڪو اعليٰ عهدو حاصل ڪري. حسن عليءَ، پيءُ جي خواهش ۽ پنهنجي شوق جي ڪري، هڪ عيسائي دوست جي مدد سان تمام سٺي انگريزي سکي ورتي. پوءِ کيس جلدئي ڪراچي ضلعي جي ڪورٽ ۾ سرشتيدار مقرر ڪيو ويو. ڪورٽ ۾ رهڻ ڪري، قانون سکڻ جو شوق ٿيس. جلدئي اهڙو ته ماهر ٿي ويو، جو ان وقت جي جج، قانون جي امتحان پاس ڪرڻ کان سواءِ ئي، کيس سرڪاري وڪيل مقرر ڪيو.

ان وقت، سنڌ جا مسلمان تعليم ۾ گهڻو پنڌي پيل هئا. حسن عليءَ کي هر وقت، مسلمانن جي تعليم ۽ ترقيءَ جو فڪر رهندو هو. انهيءَ ڪري مسلمانن جي تعليمي واڌاري ۽ سڌاري لاءِ هڪ انجمن ٺاهيائين، جنهن جون شاخون، سڄيءَ سنڌ ۾ قائم ڪيائين. ڪجهه وقت کان پوءِ، هڪ وڏو پلاٽ حاصل ڪري، 1885ع ۾، هڪ شاندار مدرسو ٺهرايائين، جو ”سنڌ مدرسة الاسلام“ جي نالي سان، اڃا تائين ڪراچيءَ ۾ قائم آهي.

هن مدرسي مان، ڪيترائي مسلمان تعليم حاصل ڪري نڪتا ۽ ڪيترائي هيٺئر به تعليم وٺي رهيا آهن. اهو فخر سان چئي سگهجي ٿو، ته پاڪستان جي باني قائد اعظم محمد علي جناح پڻ، شروعاتي تعليم هن مدرسي ۾ ورتي.

ترڪي ۽ يونان جي وچ ۾ جڏهن جنگ لڳي، تڏهن هن ڪوشش ڪري، ترڪيءَ جي زخمي سپاهين لاءِ، وڏيون وڏيون رقمون گڏ ڪيون. سندس انهيءَ خدمت جي ڪري، ترڪيءَ جي سلطان، کيس ”آفنديءَ“ جو لقب ڏنو.

سنڌ جي هن نيڪ مرد، 20 آگسٽ 1895ع تي وفات ڪئي. جيستائين سنڌ مدرسو قائم هوندو، تيستائين خان بهادر حسن علي آفندي جي قومي محبت جو مثال قائم رهندو.

مشق

(الف) هيٺين سوالن جا جواب ڏيو:

- 1- حسن علي آفندي ڪڏهن ۽ ڪٿي ڄائو؟
- 2- مسلمانن جي تعليمي ترقيءَ لاءِ ڪهڙو قدم کنيايائين؟
- 3- ڪراچيءَ ۾ سندس ڪهڙو يادگار آهي؟
- 4- هن کي ”آفنديءَ“ جو لقب ڪيئن مليو؟

(ب) هيٺين جا واحد / جمع ڏيو:

مُني — خواهش — پتوڙڻ — ماهوار — انجمن

سنڌ جا ميلا

سنڌ جي سرزمين درويشن ۽ بزرگن، اوليائن ۽ عالمن، اديبن ۽ شاعرن جي مسڪن رهي آهي. انهن پلارن بزرگن جي ڏينهن ملهائڻ لاءِ ميلا لڳندا آهن. ماڻهو رنگارنگي ڪپڙا پهري، ريل گاڏين، بسن، ڍڳي گاڏين، اُنن ۽ گهوڙن تي سوار ٿي ميلو گهمڻ ويندا آهن.

سنڌ جا ميلا، سنڌ جي ثقافت کي عوام ۾ روشناس ڪرائڻ ۾ اهم ڪردار ادا ڪن ٿا. ميلن ۾ هٿ جي هُنرن جو نماءُ ٿيندو آهي. نماءُ ۾ جنڊيءَ، ڪاشيءَ ۽ ڀرت جو سامان رکيو ويندو آهي. ماڻهو اهي شيون خريد ڪندا آهن. ميلن ۾ زرعي اوزارن جو نماءُ به ٿيندو آهي، ته جيئن زراعت سان واسطو رکندڙ جديد زرعي اوزارن مان فائدو حاصل ڪن.

ميلن ۾ ادبي ڪانفرنس جو به اهم هوندو آهي. ڪانفرنس ۾ ملڪ جا ناميارا اديب ۽ عالم مقالا پڙهندا آهن. ڪانفرنس ۾ راڳ رنگ جي محفل به ضرور رکي ويندي آهي، جنهن ۾ ملڪ جا مشهور فنڪار پنهنجي فن جو مظاهرو ڪندا آهن.

سنڌ جي ميلن ۾ ملاڪڙي کي وڏي اهميت حاصل آهي. جنهن ميلي ۾ ملاڪڙو نه هوندو، اهو چڻ ڦڪو ڦڪو پيو لڳندو. ملاڪڙي ۾ ملهن کي پنهنجي طاقت جي مظاهري ڪرڻ جو موقعو ملندو آهي. سوپ حاصل ڪندڙ ملهه کي ڏسندڙ انعام ڏيندا آهن.

سنڌ جي ميلن ۾ چوپائي مال جو نماءُ به ٿيندو آهي. ماڻهو انهن کي خريد ڪندا آهن. کڻي وري ڏانڊن جا مقابلا به ٿيندا آهن، گهوڙن جي ريس به ٿيندي آهي. ماڻهو انهن مقابلي کي ڏاڍي دلچسپيءَ سان ڏسندا آهن.

ميلن ۾ سرڪس پڻ هوندو آهي، جنهن ۾ جسماني ڪرتب ڏيکاريا ويندا آهن. ٻارن لاءِ ميلي ۾ چڻ موج هوندي آهي. کڻي چوڏول ۾ پيا چڙهندا، ته کڻي وري رانديڪا پيا خريد ڪندا.

ميلن ۾ نيون بازاریون ٺاهيون وينديون آهن. هوٿلن ۽ دڪانن کي جندين ۽ جهالرن سان سينگاريو ويندو آهي. اها سجاوت به ڏسڻ وٿان هوندي آهي. ڪٿي بهترين سجاوت تي انعام پڻ ڏنا ويندا آهن. پيارا ٻارو! توهان کي ڪڏهن به موقعو ملي، ته ميلو ضرور گهمڻ وڃجو.

مشق

(الف) هيٺين سوالن جا جواب ڏيو:

- 1- سنڌ جا ميلا عوام ۾ ڇا کي روشناس ڪرائڻ ۾ اهم ڪردار ادا ڪن ٿا؟
- 2- ادبي ڪانفرنس ۾ مقالا کير پڙهندا آهن؟
- 3- سنڌ جي ميلن ۾ ڇا کي وڏي اهميت حاصل آهي؟
- 4- سنڌ جي ميلن ۾ بهترين سجاوت ٿيل دڪانن لاءِ ڇا ڏنو ويندو آهي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

مسڪن	نماءُ	سوپ	سجاوت	ملاڪڙو	موج
------	-------	-----	-------	--------	-----

اسلامي سربراه ڪانفرنس لاهور



جمعي جو ڏينهن، مسلمانن لاءِ هونئن به سڳورو ڏينهن هوندو آهي، پر 22 فيبروري 1974ع وارو جمعي جو ڏينهن، پاڪستان جي مسلمانن لاءِ هڪ يادگار ڏينهن آهي. ان ڏينهن تي پاڪستان ۾ دنيا جي مُسلم ملڪن جي سربراهن جي گڏجاڻي، لاهور ۾ ٿي هئي. اها تاريخي گڏجاڻي ”اسلامي سربراه ڪانفرنس“ جي نالي سان مشهور آهي. جيڪا وزيراعظم ذوالفقار علي ڀٽو جي ڪوشش سان منعقد ٿي هئي.

هيءَ ڪانفرنس 22 فيبروري 1974ع کان 24 فيبروري 1974ع تائين هلي. هن ڪانفرنس دوران، لاهور شهر کي نهايت سهڻي نموني ۾ سينگارڻو ويو هو.

تن ڏينهن جي هن گڏجاڻيءَ ۾، مسلم سربراهن گڏجي، دنيا جي مسلمانن جي حالت تي ويچار ڪيو. مسلمانن جي اهم مسئلن تي صلاحون ۽ مشورا ڪيا ۽ ٺهراءُ بحال ڪيا. ڪانفرنس جي آخر ۾ هڪ گڏيل بيان جاري

ڪيو ويو، جنهن کي ”لاهور وارو اعلان“ ڪوٺيو وڃي ٿو. هن ڪانفرنس ۾، جن خاص مسئلن تي غور ڪيو ويو، تن مان ٻه اهم مسئلا هئا: هڪ فلسطين جو مسئلو ۽ ٻيو بيت المقدس جي آزاديءَ جو مسئلو. آخر ۾ عزم ڪيو ويو ته، سڄي دنيا جي مسلمانن جي ترقي ۽ بهتريءَ لاءِ، گڏجي ڪوشش ڪئي ويندي.

جيڪي مسلمان، ٻين قومن جي ظلم هيٺ آهن، تن جي آزاديءَ لاءِ جدوجهد ڪئي ويندي.

هن ڪانفرنس ۾ الجيريا، مصر، ڪويت، ليبيا، پاڪستان، سعودي عرب، سينيگال ۽ گڏيل امارتن جي ملڪن تي مشتمل، هڪ ڪاميٽي ٺاهي ويئي، جنهن تي اهم ڪم رکيو ويو، ته اسلامي ملڪن منجهان غربت، بيماري، بدحالي ۽ جهالت جي پاڙ پٽڻ لاءِ، خاص مشورا ڏئي. اهو پڻ فيصلو ڪيو ويو، ته اها ڪاميٽي ترقي يافتہ ملڪن طرفان، ترقي پذير ملڪن جي معاشي استحصال کي ختم ڪرڻ، اسلامي ملڪن جي وچ ۾ واپار کي وڌائڻ ۾ مدد ڏيڻ ۽ ٻين ڪمن ۾ هڪ ٻئي جي مدد ڪرڻ بابت پنهنجا رايو ڏئي. آخر ۾، ٻين ٺهراءن بحال ڪرڻ کان سواءِ، ڪانفرنس ”مسلمان ملڪن جو دائمي فنڊ“ قائم ڪرڻ جي پڻ منظوري ڏني. هيءَ ڪانفرنس 24 فيبروريءَ تي ختم ٿي.

مشق

(الف) هيٺين سوالن جا جواب ڏيو:

- 1- اسلامي سربراهه ڪانفرنس ڪڏهن ۽ ڪٿي ٿي؟
- 2- اسلامي سربراهه ڪانفرنس ڪنهن جي ڪوشش سان منعقد ٿي؟
- 3- مسلم سربراهن گڏجي، دنيا جي مسلمانن جي بهتريءَ لاءِ ڪهڙا ٺهراءَ بحال ڪيا؟
- 4- ڪانفرنس ۾ ڪهڙن ڪهڙن مسئلن تي غور ڪيو ويو؟

(ب) هيٺين لفظن جي معنيٰ لکو:

يادگار	سربراهه	جدوجهد	عزم	استحصال
--------	---------	--------	-----	---------

تندرستي

سليم غريب مائتن جو ٻار هو. سندس پيءُ هڪ هاري هو. سليم صبح جو سویر اُتندو هو. ڏندڻ ڏٺي، وضو ڪري نماز پڙهندو هو. پوءِ مال کي ڌراڙ سان موڪلي، وٽاڻ جي صفائي ڪندو هو. ان ڪم کان واندو ٿي، نيرن ڪندو هو. پوءِ ماءُ پيءُ کي خدا حافظ چئي اسڪول ويندو هو.

سليم ڪلاس جو مانيٽر هو، ان ڪري اسڪول به سویر پهچندو هو ڪلاس جي صفائي به سندس ذمي هئي.

اسڪول مان پڙهي، سليم سڌو گهر ايندو هو. ماني ڪائي، پيءُ لاءِ پنيءَ تي ماني کڻي ويندو هو. پنيءَ تي به هُو واندو ڪونه ويهندو هو. ڪو نه ڪو ڪم پيو ڪندو هو. ڪڏهن گڏ پيو ڪيندو هو، ته ڪڏهن مال لاءِ گاهه پيو ڪندو هو. اڳين ۽ وچين نماز به هُو پيءُ سان اُتي پڙهندو هو، پوءِ هو راند کيڏڻ هليو ويندو هو.

سليم سُني شاگرد هئڻ سان گڏ، سُنو رانديگر به هو. پنهنجي اسڪول جي ڪرڪيٽ ٽيم جو ڪپٽن هو. پڙهائيءَ ۾ توڙي راند ۾ هُن ڪيترائي انعام کنيا هئا.

قربان به سليم جو هم ڪلاسي هو. هُو امير مائتن جو ٻار هو. سندس پيءُ هڪ زميندار هو. قربان موٽر ۾ چڙهي اسڪول ايندو ۽ ويندو هو. جيتوڻيڪ سندس گهر اسڪول کان گهڻو پري به نه هو. پڙهڻ ۾ سندس ڪابه دلچسپي نه هئي. دير سان سمهندو هو، دير سان اُتندو هو. اسڪول مان گهڻو ڪري غير حاضر رهندو هو. اسڪول ايندو هو، ته دير سان ايندو هو. ڪلاس ۾ به سدائين سُست ۽ موڳو رهندو هو. قربان راند رُوند ۾ به ڪو حصو نه وٺندو هو.

ڪيترن ڏينهن کان قربان اسڪول نه پئي آيو، هڪ ڏينهن استاد صاحب ٻڌايو، ته قربان جي طبيعت نيڪ نه آهي، ان ڪري هو اسڪول نه پيو اچي. موڪل واري ڏينهن سليم، قربان جي طبيعت ڀڃڻ ويو. قربان کي سليم جي اها ڳالهه ڏاڍي وڻي ۽ هن سندس ٿورو مڃيو.

سليم ويندي شرط قربان جي ڪمري جون دريون کولرايون. تازي هوا ڪمري ۾ آئي، ته قربان جي منهن تي به رونق اچي وئي. قربان، سليم کي ٻڌايو ته: ”ڊاڪٽر چون ٿا، ته مون کي ڪابه بيماري نه آهي.“

تنهن تي سليم پڇيو ته: ”پوءِ اسڪول ڇو نه پيو اچين.“
قربان جواب ڏنو، ته: ”بس بدن سُست ٿو رهي. بُڪ ته صفا ڪانه ٿي لڳي.“

سليم کيس چيو ته: ”ان جو هڪ آسان علاج آهي.“

”اهو ڪهڙو علاج آهي؟“ قربان پڇيو.

سليم چيو ته: ”اهو علاج اهو آهي، ته پنهنجي تندرستيءَ جو خيال رکجي.“

”اهو خيال ڪيئن رکجي؟“ قربان پڇيو.

سليم چيو: ”سوير سُمهڻ، سوير اُٿڻ ۽ راند رُوند ڪرڻ تندرستيءَ لاءِ ضروري آهي.“

”ائين ڪرڻ سان ڇا ٿيندو؟“ قربان پڇيو.

”انهيءَ سان بدن چُست رهندو ۽ بُڪ به لڳندي.“ سليم جواب ڏنو.

قربان پڇيو ته: ”تندرستيءَ لاءِ ٻيون ڪهڙيون ڳالهيون ضروري آهن؟“

سليم چيو ته: ”تازي هوا، صاف پاڻي، صحيح کاڌو به تندرستيءَ لاءِ ضروري آهي.“

قربان چيو ته: ”تنهنجي ڳالهين تي مان ضرور عمل ڪندس، پر....!“

سليم پڇيو ته: ”پر ڇا؟“

قربان چيو ته: ”پر هاڻي ته امتحان ٿيڻ وارا آهن ۽ مون ته پڙهيو ڪجهه به ڪونهي!“

سليم چيو ته: ”اها ڪهڙي وڏي ڳالهه آهي! اسين گڏجي پڙهنداسين.“
”سچ!“ قربان خوشيءَ مان رڙ ڪئي.

قربان، سليم جي ڳالهين تي عمل ڪيو ۽ تندرست به رهڻ لڳو. امتحان ۾ به هو سٺن نمبرن سان پاس ٿيو.

اسان کي به پنهنجي صحت ۽ تندرستيءَ جو خيال رکڻ گهرجي.

مشق

(الف) هيٺين سوالن جا جواب ڏيو:

- 1- سليم ڪهڙن مائٽن جو ٻار هو؟
- 2- قربان ڪهڙن مائٽن جو ٻار هو؟
- 3- قربان اسڪول ڇو نه پئي آيو؟
- 4- قربان تندرست ڪيئن رهڻ لڳو؟

(ب) هيٺين لفظن جي معنيٰ لکو:

مڱو	گڏ	ڪيڏڻ	واندو	نيرن	وڻاڻ	ڌراڙ
-----	----	------	-------	------	------	------

(ج) هيٺين مان جمع ۽ واحد ڌار ڪريو:

ڪلاس – ڪمر – موڪلون – دريون – طبيعت

اي مُسَلِم (نظم)

زمانو ياد ڪر مُسَلِم، گذشتہ، شان و شوڪت جو،
حڪومت جو، سياست جو، اُتر عزت ۽ عظمت جو.
سبق تو ئي ڏنو، اهلِ جهان کي جان نثاريءَ جو،
وڳو ڏونڪو جهان ساري ۾، تنهنجي ئي شجاعت جو.
عمل تي تون ٿين عامل، ته اعليٰ اوج تي پهتئين،
عمل سان ٿو ٿئي حاصل، هميشه تاج عزت جو.
وطن جي ڪر اُٿي خدمت، قدم ڪڍ قوم سان هر دم،
افاديت جو، حمايت جو، امانت جو، عنایت جو.
فداء ڏين ٿي، سر مال ۽ اولاد ڦربان ڪر،
حُسين ابن عليءَ کان سک، سبق سڄو شهادت جو.

- حافظ محمد "احسن" چنا

مشق

(الف) هيٺين سوالن جا جواب ڏيو:

- 1- شاعر، مُسَلِم کي ڪهڙو زمانو ياد ٿو ڏياري؟
- 2- شاعر، سڄي شهادت جو سبق ڪنهن کان سکڻ جي هدايت ٿو ڪري؟
- 3- آخر ۾ شاعر ڪهڙي هدايت ٿو ڪري؟

(ب) سڄي نظم ۾ لفظ "شوڪت" جا هر آواز لفظ ڳولي ٻڌايو:

(ج) هيٺيان جملا ڏُرست ڪريو:

- 1- تون گهر ويس.
- 2- هوءَ ماني کائي ٿو.
- 3- اسين کي پنج رپيا ڏي.
- 4- منهنجي ڪتاب ميز تي رکي آهي.

هاري



ٻارو! هي قسمين قسمين ان جيڪي کاڌي لاءِ ڪم اچن ٿا، ۽ ڪجهه جنهن مان ڪپڙو تيار ٿئي ٿو. خبر آٿو، ته اسان لاءِ اهي سڀ ڪير ٿو اُڀائي اهو اعليٰ ۽ محنتي انسان، هاري آهي.

هاري، صبح جو سویر اُٿي، پنيءَ تي ويندو آهي. سڄو ڏينهن محنت ڪري، رات جو گهر موٽي ايندو آهي. گرمي هجي يا سردي، هو پنهنجي ڪم کان ڪڏهن به ڪين گسائي. هو زمين کيڙي، ان ۾ بچ چٽي ۽ پوءِ ان کي پاڻي ڏيندو آهي. جيستائين پني پڇي راس نه ٿئي ۽ لاٻارو نه پوي، تيستائين رات ڏينهن پيو ان جي نگراني ڪندو آهي. انهيءَ لاءِ ته متان ڪو ڍور ڍڳو يا پڪي پڪڙ، ڪو زيان ڪري. فصل لهڻ کان پوءِ ته هو اهڙيون خوشيون ڪندو آهي، جڻ ته عيد ٿي اٿس! چاڪاڻ ته، بٽيءَ مهل، پيدائش مان کيس سندس حصو ملندو آهي.

هاري ڏينهن رات محنت ڪري، پنهنجي ملڪ جي پيداوار ۾ اضافو آڻي ٿو. انهيءَ هوندي به، هو سادو ڪائيندو ۽ پهريندو آهي. هاري هڪ عظيم انسان آهي. محنت ڪرڻ ته ڪو هن کان سڪي. اسان کي سندس زندگيءَ مان، ٻين جي خدمت ڪرڻ جو سبق پرائڻ گهرجي.

مشق

(الف) هيٺين سوالن جا جواب ڏيو:

- 1- فصل لهڻ تائين هاري ڇا ڇا ڪندو آهي؟
- 2- هاري زندگي ڪيئن گذاريندو آهي؟
- 3- هاريءَ جي زندگيءَ مان ڪهڙو سبق حاصل ڪرڻ گهرجي؟

(ب) هيٺين جا مذڪر ۽ مؤنث ٺاهيو:

اٺ – مينهن – ڍڳو – ريڊ – پڪري – گهوڙو – وچ

لِگَ لِكوتِي

سند ۾ ڪيتريون رانديون ڪيڏيون وينديون آهن. لِگَ لِكوتِي به انهن مان هڪ وڻندڙ راند آهي. هن راند جا ڪيترائي قسم آهن. اڄ توهان کي اسين ان جو هڪ قسم ٻڌايون ٿا:

لِگَ لِكوتِي ڪري، راند ڪيڏڻ لاءِ چوڪريون گڏ ٿينديون آهن. هڪ چوڪري آگَ ڏيڻ لاءِ چونڊي ويندي آهي. راند لاءِ پڙ مقرر ڪبو آهي. پڙ ۾ آگَ ڏيندڙ چوڪريءَ کي ويهاريو ويندو آهي. سندس اکين تي رڻو ٻڌل هوندو آهي. ٻيون چوڪريون هڪ هڪ مٺُ اُن جي مٿي تي رکنديون وينديون آهن.

جڏهن سڀ چوڪريون مٺيون رکي بس ڪنديون، تڏهن مٿين مٺ واري

پڇندي:

لِگَ لِكوتِي، پاڻيءَ قوتِي
 قوتا ڦڪيندس، لونگ لٽينديس
 هيٺين پڇي ڪي مٿين؟

آگَ ڏيندڙ چوڪريءَ جي مرضي آهي، ته هوءَ هيٺين لاءِ چوي يا مٿين لاءِ. پوءِ هڪ هڪ ٿي چوڪريون وڃي لڪنديون. انهن مان هڪ جڻي ڪوڪَ ڪندي. هاڻي آگَ ڏيندڙ چوڪري اکين تان رڻو کولي انهن کي ڳولڻ لڳندي.

چوڪريون وري ڪاپڻ کان بچڻ جي ڪوشش ڪنديون. جيڪا چوڪري پڙ ۾ پهچندي اها ڪاپڻ کان بچي ويندي. جنهن چوڪريءَ کي آگَ ڏيندڙ چوڪريءَ جو هٿ لڳو، اها ڪاپي پوندي. ائين راند وري شروع ٿيندي.

جيڪڏهن آگ ڏيندڙ چوڪري ڪنهن کي به نه ڪاپائي سگهي ته وري پاڻ آگ ڏيندي.

هيءَ راند چوڪرين ۾ ڏاڍي مقبول آهي. ان راند سان چوڪرين ۾ چستي ۽ چالاڪي پيدا ٿئي ٿي.

مشق

(الف) هيٺين سوالن جا جواب ڏيو:

- 1- لڳ لڪوڻي ڪيڏڻ لاءِ ڪير گڏ ٿينديون آهن؟
- 2- آگ ڏيندڙ چوڪري جي اکين تي ڇا ٻڌل هوندو آهي؟
- 3- چوڪريون ڇا کان بچڻ جي ڪوشش ڪنديون آهن؟

(ب) هيٺين لفظن جا ضد لکو:

	اڃ
	چوڪري
	ٻڌل
	هٿ
	شروع

هوش محمد شيدي

هوشو شيديءَ جو نالو ڪنهن نه ٻڌو هوندو! هن جو اصل نالو هوش محمد آهي. هو پهريائين ٽالپر حاڪم مير ڪرم علي خان وٽ نوڪريءَ ۾ هو، پوءِ مير فتح علي خان وٽ ملازمت ڪيائين ۽ ان بعد سندس پٽ مير صوبدار جو خدمتگار ٿيو.

17 فيبروري 1843ع تي، مياڻيءَ وٽ، مير نصير خان ۽ انگريزن جي وچ ۾ جنگ لڳي. ان ۾ مير نصير خان ۽ ٻيا حيدرآباد جا مير، انگريزن وٽ گرفتار ٿي ويا.

اها خبر ٻڌي ميرپورخاص واري مير شير محمد خان، انگريزن خلاف جنگ جو اعلان ڪيو. مير ڪرم علي خان جي بيوهه، مير شير محمد جي مدد لاءِ هوش محمد جي هٿان، سونين مهن سان پريل تي خچر ڏياري موڪليا. حيدرآباد جي ويجهو ڏي وٽ انگريزن ۽ مير شير محمد جي وچ ۾ جنگ لڳي. لڙائي هلندي انگريزن جي هڪ جاسوس، ميرن جي بارود کي باهه ڏيئي ساڙي ڇڏيو.

انهيءَ خبر ملڻ تي، هوش محمد اندازو لڳايو، ته هاڻي جنگ ڪٽڻ مشڪل آهي. ان ڪري، هن شير محمد خان کي صلاح ڏني، ته هو ميدان مان نڪري وڃي ۽ ڪجهه وقت کان پوءِ چڱيءَ طرح تياري ڪري، اچي انگريزن کان پورو پورو بدلو وٺي. مير شير محمد پهرين ته اها ڳالهه ڪانه مڃي، پر پوءِ هوش محمد کيس مڃائڻ ۾ ڪامياب ٿي ويو. مير شير محمد پنهنجي وفادار فوج جي ڪمان، هوش محمد جي حوالي ڪري، پاڻ ميدان مان نڪري ويو.

هوش محمد ڏاڍي بهادريءَ سان وڙهيو. اوچتو دشمن جي سپاهيءَ جي گولي، هوش محمد جي سيني ۾ وڃي لڳي. هو ڪرندي ڪرندي به ڪيترن دشمنن کي ماري، پوءِ شهيد ٿيو. مرڻ گهڙي تائين اهوئي نعرو هو ته ”مر ويسون، سنڌ نه ڏيسون.“

سندس بهادري ۽ وطن پرستيءَ کان دشمن ايترو ته متاثر ٿيا، جو پنهنجي ڪتاب ۾ هن شهيد جي تعريف لکي ويا.

انگريزن، هوش محمد جو لاش پوري فوجي اعزاز سان حيدرآباد جي قلعي اندر دفن ڪرايو ۽ بهادريءَ جو نشان ”ٿوب“ سندس قبر تي رکائي ڇڏيو.

مشق

(الف) هيٺين سوالن جا جواب ڏيو:


- 1- هوشو جو نالو ڇو مشهور آهي؟
- 2- مياڻيءَ واري جنگ ڪنهن جي وچ ۾ لڳي؟
- 3- هوش محمد جي شهادت ڪيئن ٿي؟
- 4- ڪهڙين ڳالهين مان خبر پوي ٿي ته انگريز هوش محمد جي بهادريءَ کان متاثر ٿيا؟

(ب) هيٺين لفظن جا ضد لکو:

	ڪامياب		جنگ
	دشمن		ڪٽڻ
	مرڻ		مشڪل

اي وطن

اي وطن! تنهنجا چمن، شل پيا وسن،
 گل ٿڙن، پوئرا مڙن، ميلا مچن.
 ٿر پُسن، ٿڌڙا ٿين، سبزا چمن،
 سانگين جا سڀ لهن، رنج و مچن.
 هر هلن، بيجا لڳن، پوکون پچن،
 ان اچن، انبار ٿين، سانگي کلن.
 دوستن تان جان و تن قربان ڪن،
 هيءَ صفت سونهين سدائين سورمن.



- نديم انصاري

مشق

(الف) هيٺين سوالن جا جواب ڏيو:

- 1- هن نظر ۾ شاعر ڪنهن جي لاءِ دُعا تو گهري؟
- 2- شاعر وطن لاءِ ڪهڙيون دعائون تو گهري؟
- 3- برسات کان پوءِ ڇا ٿيندو آهي؟

(ب) هيٺين لفظن جا ضد لکو:

گل - ٿڙن - تنهنجا - کلن - دوستن

(ج) هن نظر ۾ ”وطن“ ۽ ”مچن“ هر آواز لفظ آهن:

توهين هن نظر مان ترتيبوار اهڙا پيا هر آواز لفظ لکو:

سُگهڙ زال

ڪنهن به گهر ۾، قدم رکڻ سان گهر ڌياڻيءَ جي خبر، سندس گهر جي حالت ڏسڻ سان ئي پئجي ويندي آهي. جي گهر صاف سترو ۽ سليقي سان ٺهيل هوندو، ته سمجهو ته گهر ڌياڻي سُگهڙ آهي، پر جي گهر گندو ۽ سامان بي ترتيب پيل هوندو، ته سمجهو ته، گهر ڌياڻيءَ ۾ لچڻ ڪونهي. سياڻن چيو آهي ته ”زال ته گهر، نه ته آهي بَرُ.“ سو، گهر کي ناهن يا ڦٽائڻ، زال جو ئي ڪم آهي.

سُگهڙ زال اها آهي، جا گهر کي هر وقت اچو اُجرو رکي، گهر جو سامان پنهنجي پنهنجي جاءِ تي اهڙيءَ طرح ٺاهي رکي جو اهو سهڻو لڳي. چادرون ۽ چئون ڪٽي سادي ڪپڙن جون هجن، پر صاف ۽ ڌوتل هئڻ گهرجن. کيس سبڻ ۽ ڀرڻ، رڌڻ ۽ پچائڻ ۽ ڍنگ سان گهر ٺاهڻ اچي. تنهن کان سواءِ گهر هلائڻ جي هنر کان پڻ واقف هجي. ڪمائيءَ سارو سوچي سمجهي خرچ هلائي. پاڻ ڪجهه بچت ڪري، جا وقت تي ڪم اچيس.

جنهن زال کي گهر هلائڻ جو ڏانءُ هوندو. ان جو گهر هميشه پيو بهڪندو ۽ گهر جا ڀاتي به خوش ۽ تندرست هوندا.

سچ چوندا آهن ته، ”سُگهڙ زال، گهر کي پنهنجي عقل ۽ هنر سان جنت بنايو

چڏي.“

مشق

(الف) هيٺين سوالن جا جواب ڏيو:

- 1- سگهڙ زال ڪنهن کي چئبو آهي؟
- 2- سيائن چيو آهي ته، ”زال ته گهر، نه ته آهي بُرُ“ کولي سمجهايو؟
- 3- گهر جو خرچ ڪيئن هلائڻ گهرجي؟
- 4- سگهڙ زال جي گهر جا پاتي ڪيئن گذاريندا آهن؟

(ب) هيٺين لفظن مان صفتون ڳوليو:

سگهڙ زال – صاف ڪپڙا – سنو کاڌو – ڪوسو واءُ – منو ڪير

(ج) هيٺين رشتن کي ڇا چئبو آهي؟

- مامي جو پٽ.
- مامي جي ڌيءَ.
- چاچي جو پُٽ ۽ ڌيءَ.
- ماسيءَ جو پُٽ ۽ ڌيءَ.

وتايو فقير

سنڌ جي سدوريءَ زمين تي، ڪيئي درويش ۽ الله لوڪ پيدا ٿيا آهن. وتايو فقير به، انهن مان هڪ هو. هيءَ تاجپور ۾ ڄائو هو. مائٽن سندس نالو ”تو“ رکيو هو. سندس مائٽ ڪن سببن ڪري، اتان لڏي، نصرپور ۾ اچي ويٺا هئا. هيءُ اصل هندو هو؛ پر پوءِ مسلمان ٿيو.

وتايو فقير، هر ڳالهه مزاحيه انداز ۾ ڪندو هو. هو ڳالهه اهڙي نموني ۾ ڪندو هو، جو ماڻهن کي ڪلي ڪلي پيٽ ۾ سور پئجي ويندو هو. اُهي ڳالهيون بي معنيٰ ڪين هونديون هيون. انهن ۾ ڪا نه ڪا نصيحت سمايل هوندي هئي. سندس چوڻيون، اڄ به سنڌ جي ڪنڊ ڪڙڇ ۾ مشهور آهن.

ڳالهه ڪندا آهن، ته هڪ پيري ڳوٺ کي اچي باهه لڳي. ماڻهو، پنهنجو سامان ڪيڻ لاءِ ڏک ڊوڙ ڪرڻ لڳا. وتايو فقير، پنهنجي رلي کڻي، وڃي دڙي تي بيٺو ۽ چوڻ لڳو ته ”ڪڏهن ڪڏهن اڻ هوند به ڪم اچيو وڃي.“

ٻئي دفعي جي ڳالهه آهي، ته وتايو ۽ سندس ماءُ ڪنهن مسافريءَ تي ويا. وات تي سج لهي وين ۽ رات پئجي ويئي. ماڻس چيس ته ”ابا! ڪٿان تانڊو کڻي اچ ته ڪو کاڌي جو بلو ڪريون.“ وتائي چيس، ته ”امان تون به عجيب ڳالهيون ٿي ڪرين؛ هن سڄ ۾ ڀلا تانڊو ڪٿان ايندو“ ماڻس چيس ته ”ڀلا دوزخ مان ئي کڻي آڻ.“ فقير جواب ڏنو ته ”جيجل! اُتي ته باهه آهي ئي ڪانه. اُتي هرڪو پنهنجي پاڻ سان هٿان ئي کڻي ويندو آهي.“

وتائي فقير جا اهڙي قسم جا نصيحت ڀريا ٻيا به ڪيترائي قول مشهور آهن، جن تي جيڪڏهن غور ڪبو ته انهن منجهان ڪيترائي سياڻپ جا سبق ملندا.

مشق

(الف) هيٺين سوالن جا جواب ڏيو:

- 1- وٽائي فقير جو اصل نالو ڇا هو؟
- 2- وٽايو فقير، سنڌ ۾ ڇا جي ڪري مشهور آهي؟
- 3- وٽائي فقير جي چوٿين مان ڪهڙي نصيحت ملي ٿي؟

(ب) هيٺين لفظن جا جمع ٺاهيو:

ڳالهه – نصيحت – دُعا – رات – باهه

(ج) هيٺين جملن کي ناڪاري جملن ۾ بدلايو:

- 1- هو گهر وڃي ٿو.
- 2- مون ماني کاڌي.
- 3- چوڪرو ميدان تي راند پيو ڪري.

جيڪب آباد ۾ گهوڙن جو ميلو



سنڌ جو هرھڪ ضلعو ۽ هرھڪ شهر، ڪانه ڪا خصوصيت رکي ٿو. جيڪب آباد جو ضلعو، گهوڙن جي ميلي جي ڪري مشهور آهي. جيڪب آباد ۾ گهوڙن جو ميلو، انگريزن جي راڄ ۾، ان وقت جي ڪمشنر جان جيڪب شروع ڪرايو هو، جيئن ته، جيڪب آباد ان وقت گهوڙن جي ڪري مشهور هوندو هو، تنهنڪري اتي هر سال گهوڙن جو ميلو ٿيڻ لڳو. اهو ميلو پاڪستان ٺهڻ کان پوءِ به، پنهنجي روايتي انداز ۾ هر سال لڳندو اچي ٿو. هيءُ ميلو، هر سال سياري جي موسم ۾ لڳندو آهي. هيءُ ميلو ”گهوڙن جي ميلي“ جي نالي سان ان ڪري مشهور آهي، جو هتي ٻئي مال جي نمائش سان گڏ، بهترين گهوڙن جي نمائش به ٿيندي آهي. انهيءَ ميلي ۾ گهوڙن جا مختلف ڪرتب پڻ ڏيکاريا ويندا آهن. جو ڏسڻ وارن کي حيرت وٺي ويندي آهي.

گهوڙن جي ڪرتبن کان سواءِ هن ميلي ۾ ادبي ڪانفرنس، هٿ جي هنرن جي نمائش، زرعي نمائش ۽ سرڪس لڳندي آهي.

مشق

(الف) هيٺين سوالن جا جواب ڏيو:

- 1- جيڪب آباد ڇا جي ڪري مشهور آهي؟
- 2- جيڪب آباد ۾ گهوڙن جو ميلو ڪنهن شروع ڪرايو؟

(ب) هيٺين جملن مان فعل چونڊيو:

- 1- گهوڙن جو ميلو جان جيڪب شروع ڪرايو.
- 2- گهڻو ڪاٺ نه گهرجي.
- 3- گهڻو ڪلڻ چڱو نه آهي.

(ج) هيٺين لفظن جا ضد لکو:

	گهوڙو
	شهر
	سياري

چڱن جي سنگت

چڱن جي سنگت ۾ گذارج سدا،
 جو صحبت جو ٿئي ٿو اثر اي ادا!
 چڱن جي سنگت ۾ وڌي شانُ مانُ،
 چڱن جي سنگت آه پارس سمانُ.
 چڱن جي سنگت مان ملي ماڻهپو،
 چڱين عادتن جو به رستو اهو.
 سنگت بد سندو آه بچڙو ئي قل،
 رهج تون انهيءَ کان سائين چٽل.
 سنگت آه بچڙي کي هر هنڌ ڌڪار،
 رهي ٿو کُسنگي خراب ۽ خوار.

- محمد صديق ”مسافر“

مشق

(الف) هيٺين سوالن جا جواب ڏيو:

- 1- چڱن جي سنگت ۾ ڇا ٿو وڌي؟
- 2- چڱن جي سنگت ڇا جي سمان آهي؟
- 3- چڱن جي سنگت مان ڇا ٿو ملي؟

(ب) هيٺين جملن مان صفت ڳوليو:

سنگت – ماڻهپو – چٽل – ڌڪار

ڪڪڙيون پالڻ

حامد: بابا، اڪبر ڳالهه ٿي ڪئي، ته سندس پيءُ ڏاڍيون سهڻيون ڪڪڙيون خريد ڪيون آهن.

پيءُ: ها پُٽ، اڄ ڪلهه، شهر توڙي بهراڙيءَ ۾ ڪڪڙين پالڻ جو شوق گهڻو وڌي ويو آهي، شايد هن به اهي پالڻ لاءِ ورتيون هونديون.

حامد: بابا، ڪڪڙين پالڻ مان ڪهڙو فائدو ٿو ٿئي؟

پيءُ: پُٽ، ڪڪڙيون پالڻ وڏي فائدي وارو ڪم آهي. ماڻهو ڪڪڙين جا آنا ۽ چوڙا وڪڻي، چڱو پئسو ڪمائيندا آهن. ڪڪڙين پالڻ تي ايڏو خرچ نه ٿو ٿئي، جيتري ڪمائي ٿي ٿئي. سراسري طور هڪڙي ڪڪڙ سال ۾ اٽڪل ٻن سون تائين آنا ڏيندي آهي. آڻن وڪڻڻ بدران، جي چوڙا ڦوڙائي، پالي، پوءِ وڪڻڻ، ته جيڪر گهڻو فائدو ٿئي.

حامد: بابا، پوءِ چئبو ته، اهو گهڻي نفعي وارو ڌنڌو آهي، آءُ به پاليان پر بابا، ڪڪڙيون سڄي گهر ۾ گند ٿيون ڪن، سا ڳالهه نه ٿي وڻي.

پيءُ: پُٽ، ڪڪڙين پالڻ وارا، انهن کي گهر ۾ ڪونه رکندا آهن، پر انهن لاءِ جدا جدا ٺهراڻيندا آهن، جنهن ۾ اهي آرام سان رهي ۽ کائي سگهن. آڻن لاهڻ لاءِ آري ڪرڻ لاءِ وري جدا بندوبست ٿيل هوندو اٿن.

حامد: اها ڳالهه ته ڏاڍي سٺي ٻڌايو، پر مهرباني ڪري ٻڌائجو ته آرو ڇا آهي؟

پيءُ: حامد، ڪڪڙ، آنا پنهنجي ڪوڙي ۾ ڪري ويهندي آهي. سندس بدن جي گرميءَ سان، ويهن-ايڪيهن ڏينهن کان پوءِ، انهن آڻن مان ٻچا ڦٽندا آهن. ڪڪڙ جي آڻن جي مٿان ويهڻ ۽ انهن کي گرم رکڻ کي ”آرو“ يا ”چار“ چئبو آهي.

اڄڪلهه باقاعدي ڪڪڙين پالڻ جو ڌنڌو ٻن طريقن سان ٿئي ٿو. هڪ ته سرڪاري طور پولٽري فارم رکيل آهن ۽ ٻيو ماڻهو گهرن ۾ به ڪڪڙيون پاليندا آهن. گهرن ۾ ڪڪڙين پالڻ لاءِ وڏن پولٽري فارمن تان چوزا ٺاهي تي ملي سگهندا آهن، جيڪي وٺي، پالي، وڏا ڪري سگهجن ٿا.

مشق

(الف) هيٺين سوالن جا جواب ڏيو:

- 1- ماڻهو ڪڪڙيون ڇو پاليندا آهن؟
- 2- ڪڪڙ سال ۾ اٽڪل ڪيترا آنا ڏيندي آهي؟
- 3- پولٽري فارم ڇا ڪي ٿو چئجي؟
- 4- ”آرو“ يا ”چار“ ڇا آهي؟

(ب) هيٺين جملن کي سوالِي جملن ۾ بدلايو:

جيئن: ڇا احمد ڪالهه ڪراچي ۾ ويو؟

- 1- منهنجو ڀاءُ سوڀر اُٿندو آهي.
- 2- هن کي پگهار مليو آهي.
- 3- آءُ خط لکان ٿو.

ٽپالي



هو جو خاڪي وردي ۽ ڪلهي ۾ پيل ٿيلهي سان ماڻهو ڏسو ٿا، خبر اٿو ته اهو ڪير آهي؟ اهو ٽپالي اٿو.

ڏسو! هت ۾ جيڪي لفافا اٿس، تن مان هڪ لفافو ڌار ڪيو اٿس ۽ هاڻي هن در تي ڪڪ ڪڪ پيو ڪري. هن جي ڪڪ ڪڪ ڪرڻ تي، گهر مان ڪو ماڻهو نڪرندو، ته لفافو ان کي ڏيئي، سلام ڪري، هليو ويندو.

ٽپالي نه گرمي ڏسي ۽ نه سردي، هن جي ديوتئيءَ جا وقت به هڪجهڙا نه آهن. ڪڏهن صبح ته ڪڏهن شام ڪڏهن ڏينهن ته ڪڏهن رات. پوسٽ آفيس ۾ وڃي، پنهنجي ٽڪ جي ٽپال چاندي، پارسل ۽ مني آرڊر وغيره ٿيلهي ۾ وجهي، پنڌ ٿي پنڌ، هڪ گهر کان ٻئي گهر تائين، ٽپال ورهائيندو آهي. گهرن جو پتو چڱيءَ طرح ياد هوندو اٿس.

ٽپاليءَ جو پگهار گهٽ ۽ سندس ڪم ڏکيو، تنهن هوندي به پنهنجو فرض ڪيئن نه سچائي ۽ ايمانداريءَ سان ادا ٿو ڪري! سچ پچ ته هيءُ هڪ مخلص ۽ محنتي ڪارڪن آهي.

مشق

(الف) هيٺين سوالن جا جواب ڏيو:

- 1- ٽپاليءَ کي ڪيئن سڃاڻجي؟
- 2- ٽپاليءَ جو ڪهڙو ڪم آهي؟
- 3- هو ٽپال ڪٿان ڪٽڻو ڪندو آهي؟
- 4- ٽپاليءَ جي فرض جي ادائگي ڪهڙي ڳالهه مان ثابت ٿئي ٿي؟

(ب) هيٺين لفظن جي معنيٰ لکو:

مخلص	تڪ	پوسٽ آفيس	پتو	وردي
------	----	-----------	-----	------

(ج) هيٺين لفظن جا ضد لکو:

	گرمي
	رات
	سڄ
	محنت

سنڌ ۽ سنڌي ٻولي



اسين سنڌ ۾ رهون ٿا. سنڌ پاڪستان جو هڪ صوبو آهي. ٻين صوبن جا نالا هي آهن: پنجاب، بلوچستان ۽ خيرپختونخوا صوبو. پاڪستان اسان سڀني جو ملڪ آهي. ان جي قومي ٻولي، اردو آهي. پر صوبن کي به پنهنجيون ٻوليون آهن. پنجاب جي ٻولي پنجابي آهي. بلوچستان جي ٻولي بلوچي آهي ۽ خيرپختونخوا جي رهاڪن يعني پٺاڻن جي ٻولي پشتو آهي. اهڙيءَ ريت، سنڌ جي ٻولي سنڌي آهي.

سنڌي ٻولي تمام قديم ٻولي ۽ دنيا جي سڌريل ٻولين مان هڪ آهي. هيءَ ٻولي ڳالهائڻ ۾ ڏاڍي سٺي ۽ مٺي آهي. سنڌ ۾ رهندڙ سمورن ماڻهن کي اهڙي سٺي ٻوليءَ سان پيار ڪرڻ گهرجي. ٻوليءَ جي وسيلي اڻڄاڻ ماڻهو هڪٻئي جي ويجهو ايندا آهن. ٻولي خدا جي نعمت آهي. قرآن شريف ۾ چيل آهي ته ”اسان انسان کي خلقيو ۽ کيس ڳالهائڻ سڀڪاريو.“

گهڻيون ٻوليون سڪڻ سٺي ڳالهه آهي. ان طرح ماڻهوءَ جو علم وڌي ٿو. رسول الله صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ جن فرمايو آهي ته، ”علم حاصل ڪرڻ مسلمان مرد ۽ عورت تي فرض آهي.“

گهر ويني نئين ٻولي سڪڻ ته ڏاڍي سٺي ڳالهه آهي. سنڌي ٻوليءَ جو گرامر سليس آهي. اها عربي نموني ۾ لکبي آهي. ان جي الف-بي ۾ ٻاونجاهه اکر آهن، انهيءَ ڪري جيڪو به مادري ٻوليءَ کي ڀليءَ پت ڄاڻندو، اهو ٻين ٻولين جا سڀ لفظ ۽ آواز به سولائيءَ سان اُچاري سگهندو.

مشق

(الف) هيٺين سوالن جا جواب ڏيو:

- 1- اسان جي ملڪ جو نالو ڇا آهي؟
- 2- اسان جي صوبي جو نالو ڇا آهي؟
- 3- پاڪستان جي قومي ٻوليءَ ۽ صوبائي ٻولين جا نالا ٻڌايو؟
- 4- سنڌي ٻولي جي الف-بي ۾ ڪيترا اکر آهن؟

(ب) هيٺين لفظن جي معنيٰ لکو ۽ جملن ۾ ڪم آڻيو:

قديم	اڻڄاڻ	ويجهو	سليس	اُچاري
------	-------	-------	------	--------

پڙهيل ۽ مھائو

ھڪڙو پڙهيل شخص ھڪ دفعي ٻيڙيءَ ۾ اچي چڙھيو. جڏھن ٻيڙي درياءَ ۾ هلڻ لڳي ته اھو ماڻھو، مھائي سان ڳالھيون ڪرڻ لڳو. پڙهيل شخص مھائي کي چيو، ته ”ميان مھاڻا! تو صرف ۽ نحو جو علم سڪيو



آھي!“ مھائي جواب ڏنو ته ”سائين، اھو علم ته مون اڄ ٻڌو آھي.“ پڙهيل شخص چوڻ لڳس ته ”تو کي اھا به خبر ڪانهي ته صرف ۽ نحو ڇا آھي؟ تو پنھنجي اڌ عمر ته ائين ئي برباد ڪري ڇڏي.“

مھائو ويچارو اھو ٻڌي لاجواب ٿي ويو ۽ ماڻ ڪٿي

ڪيائين. جڏھن ٻيڙي هلندي هلندي درياءَ جي وچ سير تي پھتي، ته اوچتو زور سان طوفان لڳڻ شروع ٿي ويو.

مھائي سڀني کي هوشيار ڪيو، چيائين ته ٻيڙيءَ جي ٻڏڻ جو خطرو آھي. ان ڪري سڀئي درياءَ منجھان تري پار نڪرڻ لاءِ تيار ٿي وڃو. پوءِ مھائي پڙهيل ماڻھوءَ کان پڇيو ته ”سائين، ترڻ ايندو اٿو!“ هن جواب ڏنو ته ”اسان ته سڄي عمر علم حاصل ڪرڻ ۾ گذاري آھي، اسان کي ترڻ جي ڪھڙي خبر!“ ٻيڙيءَ واري کيس چيو ته، ”پوءِ ته اوهان سڄي عمر وڃائي ڇڏي.“

هن ڳالھ مان اھو سبق ٿو ملي ته علم حاصل ڪرڻ سان گڏ، فن يا ھنر به سکجي. زندگيءَ ۾ ڪڏھن نه ڪڏھن اھو ھنر ڪم اچي ويندو.

مشق

(الف) هيٺين سوالن جا جواب ڏيو:

- 1- پڙهيل ماڻهو مُهاڻي کان ڇا پڇيو؟
- 2- مُهاڻي ڪهڙو جواب ڏنو؟
- 3- جڏهن طوفان آيو ته مُهاڻي پڙهيل ماڻهوءَ کان ڇا پڇيو؟
- 4- پڙهيل ماڻهوءَ کيس ڪهڙو جواب ڏنو؟
- 5- هن آکاڻيءَ مان ڪهڙو سبق ملي ٿو؟

(ب) هيٺين جملن کي هاڪاري جملن ۾ بدلايو:

- 1- هو اڄ اسڪول ڪونه ويندو.
- 2- مون کي ترڻ نه ايندو آهي.
- 3- هو گهر ۾ ڪونهي.

(ج) هيٺين لفظن جي معنيٰ لکو:

ويچارو	ماڻ	زور	تري	وجائي
--------	-----	-----	-----	-------

اتحاد

بارو! اتحاد ۽ ايڪي ۾ وڏي طاقت آهي. توهان ان دولتمند ماڻهوءَ جي ڳالهه ته ضرور ٻڌي هوندي، جنهن کي ٽي پُٽ هئا. هُن چاهيو ٿي ته ڪاروبار پُٽن جي حوالي ڪري، پاڻ باقي ڏينهن الله جي عبادت ۾ گذاري، پر سندس پُٽن ۾ ٻڌي ڪانه هئي. پيءُ کي اهوئي فڪر هو، ته ڪانس پوءِ سندس اولاد پاڻ ۾ وڙهي ملڪيت تباهه نه ڪري ڇڏي!

هڪڙي ڏينهن هن پٽن کي پاڻ وٽ سڏيو. سندن آڏو ڪاٺين جي پري رکي چيائين، ته ”اوهان مان جيڪو هيءُ پري پيچندو، ان کي وڏو انعام ڏيندس.“ واري واري سان تنهي پُٽن ڏاڍا زور لاتا، پر پري پيچي نه سگهيا. پوءِ پيءُ پُٽن کي چيو ته، ”پري کولي هڪ هڪ ڪاٺي ڪري پيو“ هر ڪنهن پُٽ هڪ هڪ ڪاٺي کڻي جهٽ ۾ پيچي ورتي. تنهن تي پيءُ کين چيو ته، ”جيڪڏهن اوهان جو به پاڻ ۾ اتحاد هوندو، ته ڪو به اوهان کي نقصان رسائي نه سگهندو، پر جيڪڏهن اوهان اڪيلا اڪيلا هوندا، ته پوءِ هر ڪو اوهان کي ٽڪرا ٽڪرا ڪري ڇڏيندو.“ پُٽن کي پيءُ جي نصيحت ڏاڍي وڻي. هُنن پيءُ سان واعدو ڪيو ته هو هاڻي پاڻ ۾ ايڪي ۽ اتحاد سان رهندا.

بارو! اسان جو دين اسلام به اسان کي اتحاد جي تلقين ٿو ڪري، قرآن شريف ۾ حڪم آهي، ته ”الله جي رسيءَ کي مضبوطيءَ سان جهليو ۽ ٽولا ٽولا نه ٿيو.“

بارو! زندگيءَ جي هر وهنوار ۾ اتحاد جو عمل سمايل آهي. دنيا جو ڪوبه ڪم اتحاد کان سواءِ ٿي نه ٿو سگهي. راند جو ميدان هجي يا جنگ جو، حڪومت جو ڪاروبار هجي يا گهر جو، ٻني هجي يا ڪارخانو، هر هنڌ اتحاد جي ضرورت هوندي آهي.

رانديگرن ۾ ٻڌي نه هوندي، ته راند کٽي نه سگهندا. لشڪر ۾ اتحاد نه هوندو، ته جنگ جيتي نه سگهندو. گهر جي ڀاتين ۾ ايڪو نه هوندو، ته اهو گهر هلي نه سگهندو. اتحاد سان پاڻ ۾ محبت پيدا ٿئي ٿي، اتحاد سان ئي هر مشڪل ڪم آسان ٿيو پوي.

ٻارو! ڪوبه ملڪ ترقي تڏهن ئي ڪري سگهي ٿو، جڏهن اتي قومي ايڪو هوندو، اسان کي به پاڻ ۾ اتحاد سان رهڻ گهرجي، ته جيئن اسان جو ملڪ پاڪستان ترقي ڪري سگهي.

مشق

(الف) هيٺين سوالن جا جواب ڏيو:

- 1- دولتمند ماڻهوءَ کي گهڻا پُٽ هئا؟
- 2- اسان جو دين اسلام اسان کي ڇا جي تلقين ٿو ڪري؟
- 3- پاڪستان جي ترقيءَ لاءِ اسان کي ڇا ڪرڻ گهرجي؟

(ب) هيٺين لفظن جا ضد لکو:

	اتحاد
	پُٽ
	گٽي
	محبت
	آسان

(ج) هيٺين لفظن جي معنيٰ لکو:

دولتمند	ايڪي	ٻڌي	پري	رسيءَ	ٽولا ٽولا	گٽي
---------	------	-----	-----	-------	-----------	-----

دُعا

اسان کي، تون سائين، سدائين، خدايا!
کرم سان، اُپائين، نپائين، خدايا!

جيارين تون، مارين تون، آهين تون مالڪ،
تون ئي رزق سڀ کي، رسائين خدايا!

نه مٽ تنهنجو مولا، تون بي مثل آهين!
اسين تنهنجا ٻانهاءُ، تون سائين، خدايا!

ڏسين ٿو، پسين ٿو، تون هر جاءِ اسان کي،
تون شل وات پنهنجي، پسائين خدايا!

کريون علم حاصل، چڱو ڪر اسان کي،
جوانيءَ کان پيريءَ تائين، خدايا!

کريون تنهنجي در تي ٿا هي عرض سائين!
ڪڪر شل کرم جو، وسائين خدايا!

مشق

(الف) هيٺين سوالن جا جواب ڏيو:

- 1- اسان کي رزق کير ٿو رسائي؟
- 2- اسين ڪنهن جي در تي عرض ٿا ڪريون؟

(ب) هيٺين لفظن جا ضد لکو:

اسان	
مارين	
ٻانها	
چڱو	
پيري	

(ج) ”سدائين“ ۽ ”ٺٺائين“ هم آواز لفظ آهن؛ اوهين نظم مان اهڙا ٻيا هم آواز لفظ ڳولي لکو:

(د) هيٺين لفظن جي معنيٰ لکو:

○ تون بي مثل آهين!

----- تون سائين، خدايا!

○ ڏسين ٿو، پسين ٿو،

----- تون شل وات پنهنجي،

(ه) هيٺين لفظن جا واحد يا جمع لکو:

ٻانها – اسين – تون – وات